

2ዳ ሰንበት ዘክስተርእዮ

2005 ዓ.ም. (1/27/2013)

መዝሙር: እሙነ ኮነ ልደቱ ።

ንባባት: ዕብ 1:1-14፣ 1ዮሐ. 2:22-ፍ፣ ግ.ሐ. 13:2-28፣ ማር 1:14

ምስባክ: “እግዚአብሔር እግዚእ ክስተርእዮ ለነ፣ ግበሩ ብዓለ በትፍሥሕት በኃበ እለ ያስተሓምዎዎ፣ እስከ አቅርንቲሁ ለምስዋዕ።”

ናይ ሎሚ መዝሙር: “ናይ መድኃኒና ክርስቶስ ልደት ሓቂ እዩ፣ ልደቱ ብሓቂ ኮይኑ እዩ፣ ካብ ሰማያት ወሪዱ ብመላእክቲ ተመስጊኑ ካብ ማርያም ተወሊዱ፣ ኣብ ቤተልሔም ተወልደ ኣብ ናዝሬት ተሓጸነ ብግሁድ ከአ ተገልጸ፣ ንሱ ኣኽሊል ናይ ሰማዕታት መድኃኒ ነገስታት ንሳ ኣኅዛብ እዩ። እሙን ኮነ ልደቱ ብርሃን ኮነ ምጽአቱ ናይ መድኃኒ ክርስቶስ” ይብል። ልደት ክርስቶስ ብሓቂ ኣብ ታሪኽ ዝተፈጸመ እዩ ዝተማህዘ ወይ ሰባት ክጥዕዎም ኢሎም ዝፈጠርዎ ኣይኮነን። ናይ ብሓቂ ኮይኑ ኣብ ሕይወት ደቂ ሰባት ለውጢ ዘምጽአ እዩ። ሰባት ነዚ ሓቂ እዚ ክአምኑ ዝተሓርዩ እዮም።

ጥምቀት ኢየሱስ ክርስቶስ ቀዳምይ ግልጽት እዩ ድሕሪኡ ዘሎ ሰናብቲ 2’ 3’...ሰንበት ዘክስተርእዮ እናበልና ንዝክሮ። ነቲ ኢየሱስ መን ምዃኑ ዝገለጸልና ተርእዮታት እናዘከርና ኣስተርእዮ ንብሎ ካብ ኣስተርእዮ ዝብል ቃል ግዕዝ ዝመጸ እዩ ትርጉሙ ኸአ ተገልጸ ማለት እዩ። በዚ ናይ ሎሚ ሰንበት ነቲ ብኢየሱስ ዝተገልጸልና ክንርዳእ ክንአምን ዝሕግዘና ሰንበት እዩ። ንባባትና ንግልጽት ኢየሱስ ይገልጹልና።

መልእክቲ ዕብራውያን እግዚአብሔር ወላ እኳ ንእስራኤል ኣብተን ቀዳምት ዕለታት ብዝተፈላለዩ መገዲ ይገልጹ፣ ሎሚ ብወዱ ገሩ ተገሊጹና ይብል። ነዚ ምኽንያት ገሩ ጸሓፊና ናብ ዕብራውያን ወላ እውን ብዘሕ መከራ ይሃልዎም ኣብ ኢየሱስ እሙናት ኮይኖም ክነብሩ ይነግር። እዚ ዘበሎ እቲ ብኢየሱስ ክርስቶስ ዝተዋህበ ጸጋ ካብ ኩሉ ዝበለጸ ስለ ዝኾነ እዩ። ንቀዳምት ብነብያት ገሩ ይዛረቦም ነሩ እዚ ከአ እቲ ዝበለጸ መገዲ እግዚአብሔር ንደቂ ሰብ ዝራኽቡሉ መገዲ እዩ። ኣብዘን ዳሕረዎት መዓልታት ግን ብዝበለጸ መገዲ ብወዱ ተዛሪቡና። ኣብዚ ነቲ ብነብያት ዝዛረቦን ዝገልጸን ዝነበረ ካብቲ ብኢየሱስ ዝተዛረቦ ዝገለጸን ከምዝንእስ ክገልጽ ኢሉ የወዳድሮ።

ኢየሱስ ክርስቶስ መን ምዃኑ ገሊጹ ዝነግረና መልእክቲ ዕብራውያን እዩ። ስሙ ካብ ናይ መላእክቲ ይዓቢ ንሱ መግለጺ ግርማ ኣምላኽ እዩ። ኣምላኽ ብኣኡ ገሩ ንዓለም ፈጠርዎ። ወልድ ምእንቲ ዓለም ስለ ዝሞተን ዝተንሥኡን ካብ ኃጢአት ነጻ ገሩና፣ ደቂ ኣምላኽ ደቂ ሰማይ እንኾነሉ ጸጋ ሂቡና። ኢየሱስ ክርስቶስ ባህርና ምስ ለበሰ ብዘይካ ኃጢአት ብኹሉ ንኣና መሲሎ። ካብ ክፍአትን ኩነኔን ኣድጊኑና። ምስ ኣምላኽ ኣራኺቡና ዕርቡን ድኅነት ከፊሎልና እናበለ ምስጢር ግልጽት ኢየሱስ ይነግረና።

ኣብዚ እነስተንትኖ ኢየሱስ ክርስቶስ ወዲ ኣምላኽ ስጋና ለቢሱ በቲ ክንርድኦ እንኽእል ኣብ መንጎና ሓዲሩ ደቂ ሰማይ ክንከውን ኣፍደገ ሰማይ ከፊቱልና። ንሱ ኩላትና ክንድሕን እዩ መጺኡ። ንፍሉይ ህዝቢ ወይ ዓለት ኣይኮነን መጺኡ ምእንቲ ኩላትና እዩ መጺኡ። ሎሚ እውን ኣብ መንጎና ኣሎ። ብቃሉ ኣብ ቅዱስ መጽሓፍ፣ ብቤተ ክርስትያኑ፣ ኣብ ኣመንጎና ይርከብ ኣሎ።

ንኣምላኽ ዝገልጸልና ኣለለና ክንክእል።

- ናይ ኢየሱስ ከማና ምዃን ክብሪ ኣምላኽን ሰብን ገሊጹልና። ኣምላኽ ፍቕሪ እዩ ንሰብ ካብ ኩሉ ፍጡር ንላዕሊ ኣፍቂርዎ። ነፍስወከፍና ብኣምላኽ ዝተፈቐርና ኣና። ብወገን

አምላክ ምፍቃርና አቋሪጶ አይፈልጉን እቲ ጸገም ብወገና እዩ። ንአምላክ ንሓድጎ እሞ ካልእ ነፍቅር። ንስጋና፣ ንዓለምና፣ ንሃብቲ፣ ንሰይጣን ነፍቅር እሞ ንአምላክ ንሓድጎ። እዚ ባህሪ ሰባት ስለ ዝኾነ ኣብቲ ምንጪ ተፈጥሮና ዝኾነ ኢየሱስ ክንምለስ እዩ እቲ ዝድለ ዘሎ። ነዚ ኣብ መንጎናን ኣብ መንጎ ኣምላክን ዘሎ ርክብ ሕያው ዝገብሮ ኢየሱስ ክርስቶስ እዩ። ሎሚ እምብኣር ምስ ክርስቶስ ዘሎና ርክብ ክንርኢ እሞ ኣብ ንቡር ክንመልሶ። አምላክ ብቤተክርስቲያኑ ብቃሉ ይዛረበና ኣሎ።

- አምላክ ብኸማና ዝበሉ ሰባትን በቲ ኣብ ዓለምና እንርእዮ ነገራትን ይግለጽና። ሰባት ኣምላክን ሰይጣንን ከምጽኡልና ይኸእሉ እዮም ስለዚ ኣለለና ክንርኢ የድሊ። ናይ ሰባት ሰናይ ግብሪ ወይ ናይ ሰባት ጸገማት ኣብ ኣምላክ ክንምለስ ምክንያት ኸኾኑና ይኸእሉ እዮም። ንጽጉም ክንሕግዝ ከሎና ንብኡስ ክንዓርቅ እንከሎና፣ ንዝበደለና ክንምሕር እከሎና ኣምላክ ኣባና ኣሎ። ነቲ ኣምላክ ብፍጡራቱ ገሩ ዘርእየና ኣለለና ንኸኣል። ኣብ ገለ እዋን ሰባት ከማና ምንጪ ጥፍኣትና ኮይናም ካብ ኣምላክን ሰብን የርሕቕና፣ ብኣብነቶም ብምክሮም ካብ ደምበ ኣምላክ ፈልዮም ኣደዳ ጥፍኣትን ሞትን ይገብሩና። ሰይጣን ዝተዓወተሉ ሰብ ንኸኣል ኣብ ማሕበሩ ከእቱ ዘይገብሮ የብሉን።
- ብግልና ዝተዋህበ ጸጋ ንክብሪ ኣምላክ ምዃኑ ክንሓስብ ይግባእ። ኣምላክ ብዝተፈላለየ ህያባቱ ጸግኡ በረኽቱ ይዕድለና። ኣብ ገለ እዋን ነቲ ኣምላክ ዝሃበና ብክእለትና ብጻዕርና ዘመጸእናዮ ገርና ስለ እንሓስብ ንቦታ ኣምላክ ብናትና ንትክኦ እሞ ካብ ኣምላክ ንርሕቕ። ሰብ እቲ ዝዓበየ ቃልሲ ዘካይዶ ምስ ርእሱ እዩ። ኣምላክ ዝሃበኒ ጸጋ ከምቲ ኣምላክ ዝደልዮ ክጥቀመሉ ይግብኣኒ ክንብል የድሊ። ብሃብቲ ብዘሎና ክእለትን ፍልጠትን ተታሊልና መገዲ ኣምላክ ከይንሓድግ ክንጥንቀቕ ይግብኣና። በቲ ዘሎና ጸጋ ንአምላክን ንህዝቢ ኣምላክን ክነገልግላሉ ይግብኣና። ኣምላክ ዝሃበኒ ኣብ ክብሪ ኣምላክ ኣውዕሎ ኣሎኹ እናበልና ንአምላክ ነመስግና። ንኹሉ ኣምላክ ከምዝሃበና እንተ ፈለጥና ኣብ ኣገልግሎት ኣምላክን ድላዩን ክነውዕሎ ኣይክጸግመናን እዩ።

መልእክቲ ዕብራውያን እምብኣር መንነት ክርስቶስ እትገልጸልና ምእንታና ዘዕረጎ መስዋዕትን ክብርን ትገልጸልና። ክርስቶስ እቲ እንኮ ካህን ኮይኑ ሰዋዕን ተሰዋዕን ኮይኑ ኣድጊኑና እዩ እናበለ ናይ ክርስቶስ ክህነትን ናታትና ክህነትን ይገልጸልና። ኣብዚ ዘሎናዮ እዋን እምብኣር ነቲ ብአምላክ ብኢየሱስ ክርስቶስ ገሩ ዝገለጸልና ምስጢር ዕብየት ተፈጥሮና ኣለለና ንቅድስና ናትና ኢልና ክንለብስ እሞ እሙናት ተኸተልትን መስከርትን ክንከውን።

ወንጌል ማርቆስ፡ ኢየሱስ ድሕሪ ተጠሚቑን ብሰይጣን ተፈቲኑን ናብ ገሊላ ከም እተመልሰ ይነግረና። ኢየሱስ ነዚ ዝገበረ ዮውሓንስ መጥመቅ ምስተኣስረ እዩ። ነቲ ኣብ ልዕሊ ዮውሓንስ ዘርኣይዎ ጽልኢ ድሕሪ ምርኣይ ካብኡ ክእለ ኢሉ ዝገበሮ እዩ ዝመስል።

ኣብ ገሊላ ምስ መጽኤ ብስራት ወንጌል ሰቢኹ፣ ኣብዚ እዋኑ ከምዝኣኸልን መንግስቲ ኣምላክ ከምዝቐረበን ነገሩ። እቲ እስራኤል እትጽበዮ ዝነበረ ድንበት ኣምላክ ማለት ካብ ኩሎም ጸላእቲ ነጻ ምዃን ክፍጸም ግዚኡ በጺሑ እዩ እናበለ ይሰብኽ ነሩ። ኢየሱስ ነቲ ህዝቢ ክንስሑን ኣብቲ ብስራት ወንጌል ክኣምኑን ነገርዎም። ነዚ እንተ ገበሩ ጥራሕ እዩ ነቲ ነገራት ክቕይርዎ ዝኸእሉ። ንብስራት ወንጌል እንተ ኣመኑ ማለት መንግስቲ ኣምላክ ከም ዝቐረበ ክፈልጡን ክንስሑን ሕይወቶም ክቕይሩ እሞ ኣብቲ ድንበት ኣምላክ ክሳተፉ ከምዝኸእሉ ነገርዎም።

ኢየሱስ ነዚ ምስ ሰባት ነቶም ሓዋርያቱ ከምዝሓረየ ይነግረና። ኣብ ገማግም ባሕሪ ገሊላ እናተንቀሳቐሰ እንከሎ ኣርባዕተ ገፈፍቲ ዓሣ ዝነበሩ ክኸተልዎ ጸዊዕዎም። ክልተ ጽምዲ ኣሕዋት እዮም ነሮም። እቶም ክልተ ቀዳሞት እንድርያስን ስምኡንን ክጽውዎም እንከሎ ዓሣ ይገፉ ነሮም፣ ክኸተልዎ እናጸውዎም ገፈፍቲ ሰብ ክገብረኩም እየ በሎም። ኣብ ክንዲ ዓሣ ዝሕዙ ካብ ሕጂ ንድሓር ስርሖም ሰባት ሓዝካ ናብ ኢየሱስ ምምጻእ እዩ። እዚ ናይ ኩልና ኣመንቲ ኢየሱስ ስራሕ እዩ። ንሰባት ኣብ ኢየሱስ ኣምጺእካ ምክኣል።

አብዚ እንነብሮ ዓለም ገለ ፈሊጦ ካብ አምላክ ርሑቁ ዝነብር ገለ ኸእ መገዲ ጠፊእዎ ዘምጽኦን ዘፍልጦን ስኢኑ ካብ ኢየሱስ ርሒቑ ዝነብር ብዙሕ እዩ። ከምቶም ቀዳሞት አርድእቲ ኣብ ኢየሱስ እነቐርብ ንሕና ኢና። እምነት ክርስትና ንኣይ ጥራሕ ዝብል ኣይኮነን ንኸልኦት ኣብ አምላኽ ምቕራብ እዩ። እቶም ካልኦት ክልተ ሓዋት ደቂ ዘበድየዎስ ያዕቆብን ዮሐንስ እዮም፤ ኢየሱስ ክጽውዖም እንከለዉ ምሰብኦም ኮይኖም መርበቦም የተዓራርዩ ነሮም ብኡ ንብኡ ጸውዖም፤ ንሳቶም ከእ ንዘበዴዎስ ኣብኦም ምስ ዕሱባቱ ኣብ ጃልባ ኃዲጎም ሰዓብዎ።

እዞም አርባዕተ ቀዳሞት አርድእቲ ኢየሱስ ምስ ጸውዖም ነቲ ኹሉ ዝገብርዎ ዝነበሩ ሓዲጎም ተኸቲሎም። ቅዱስ ማርቆስ ኢየሱስ ፍሉይ ሰብ ከምዝነበረ እሞ ሰባት ብቐጥታ ምስ ጸውዖም ውዓል ሕደር ከይበሉ ንመጻዕዕትኡ ተቐቢሎም ክስዕብዎ ጀሚሮም ይብለና። ኢየሱስ ክሓርየን እንከሎ ከምዚ ዝበለ መልሲ ክንህብ ይግብእና። መጻዕዕታ አምላክ ክንሰምዕ ኩሉ ጊዜ ስንድዋት ክንከውን ይግብእና።

ካብዞም ቀዳሞት አርድእቲ ክርስቶስ እንምሃሮ እንታይ ኣሎ፡

- **አምላኽ ክጽውዓና እንከሎ ክንሰምዖ።** ኣብ ትንቢት ኤርምያስ “ኣብ ከርሚ ኣደኻ ኸይሓነጽኩኻ ኃሬኹኻ፤ ከይተወለድካ ኸእ ቀደስኩኻ ነህዛብ ነብይ ኸትከውን ድማ መደብኹኻ” (ኤር 1:4~5) ዝብል አምላኽ ካብ መጀመርያ ናቱ ኮና ክነብር ከምዝሓርየና ንርኢ። አምላኽና ክልእኽ ይደሊ እዩ “ሽዑ እግዚአብሔር ንመን ክልእኽ መንከ ኪኸደልና እዩ። ኪብል ሰምዕኩ ኣነ እውን እነኹ ልኦኸኒ በልኩ” (ኢሳ 6:8) ዝብል ነንብብ። አምላኽ ሰብ ከይጠፍእ ብዘይ አምላኽ ከይነብር ዝልኦኽ ይደሊ። ናይ አምላኽ ልኦኸት ሎሚ ንሕና ኢና። ኣብ ዕለታዊ ሕይወትና ንሰባት ኣብ መገዲ አምላኽ ክንመልስ ከሎና ልኦኸት አምላኽ ንኸውን። ተለኦኸኒ ንሓውካ/ሓፍትኻ ከድሕን ክብለና እንከሎ ሕራይ ኢልና ክንልኦኽ።
- **ንአምላኽ ክትክተል ካብ መቐርብካ ኣድላዩ እንተኾነ ምፍልላይ ከምዘሎ ምፍላጥ።** እዞም ቀዳሞት አርድእቲ ካብ ስድርኦም ካብ ሓዳሮም ክፍለዩ እዮም ተሓቲቶም። ብሓቂ ከቢድ መጻዕዕታ። ኣብ ካልእ ክፍሊ ወንጌል ኣቦ ኣደ ሓው ሓፍቲ ሰበይቲ ሰብኣይ ዘይሓደገ ንኣይ ዝበቐዕ ኣይኮነን ይብለና። ነቦና ነደና ክሞቱ ክጠፍኡ ክንሓድጎም ኣሎና ማለት ኣይኮነ፤ ንስብከተ ወንጌል ቀዳምነት ሰሪዕና ክንጉዓዝ ማለት እዩ። ወለድናን ኣሕዋትናን ወገናን መኸላእታ ድኅነትና ክኾኑና ኣይግባእን። እኳ ድኣ በቲ እንገብሮ ክሕበኑ ይግባእ።
- **ተኸታሊ ክርስቶስ ክትከውን ፍሉይ ክእለት ወይ ዓቕሚ ኣየድልን እዩ።** ቀዳሞት አርድእቲ ዝኾነ ደረጃ ፍልጠት ኣይነበሮም። ኢየሱስ ፍልጠቶም ኣይኮነን ሓቲቱ ፍቓደኛታት ምዃኖም ጥራሕ እዩ ሓቲቱ። አምላኽ ዝዋንኡ ስራሕ ስለ ዝኾነ ኩሉ አምላኽ እዩ ዝመርሖ። ካባና ሕራይ ኢልና ምቕባል እዩ ዘድሊ። ኣብ ግራት አምላኽ ክትወፍር ትሕትና ፍቕሪ ዝለበሰካ ምዃን የድሊ። ብትምህርቲ ዓለም ዝለዓለ ፍልጠት ሒዝካ ትሕት እንተ ዘይኮነካ ንአምላኽ ብቐዕ ኣይኮነካን ንአምላኽ ዘድልዮ ንጹሕ ሕልናን ንኹሉ ኣብ ኢድ አምላክ አምቢርካ ነቲ አምላኽ ካባኻ ዝደልዮ ክትገብር ፍቓደኛ ምዃን የድሊ።

ቀዳማይ ሰንበት ዘአስተርእዮ እምብኣር ኢየሱስ ክርስቶስ መድኅና መን ምዃኑ ባዕሉ ስለ ዝተገልጸልና ክንሰምዖ ክንቀርቦ እሞ ክንልኦኽ ዝሕግዘና ሰንበት እዩ። ኢየሱስ ኣብ መጀመርያ ስብከቱ ብዙሓት ብኣኡ ከምዝተደነቐ እሞ እንታይ እዩ እዚ ሓዲስ ትምህርቲ እናበሉ ይግረሙ ከምዝነበሩ ወንጌል ይነግረና። ኣብ እምነትና በቲ አምላኽ ዝገበረልና ጥራሕ ምድናቕ ምግራም እኹል ኣይኮነን ኣብ ሕይወትና ክኣቱ ክነፍቅደሉ እሞ ሕይወትና ሓዲስና ናቱ ክንከውን እዩ እቲ ዝድለ። ሎሚ እምብኣር ልብና ንአምላኽ ልብና ንኸፈተሉ። ንቀበሎ ንተሓደስ እሞ መንፈሱ ለቢስና ኣብ ስብከት ኣሕዋትና ንውፈር ንልኦኽ። አምላኽ ኣብ ኣገልግሎቱ ክንወፍር ጸግኡን በረኽቱን ይዓድለና።

ኣባ ንጉሠ ፍሥሓ